


San Ġorġ Preca u d-Devozzjoni Tiegħu lejn Marija Santissima

■ kitba ta' Ivan SCERRI



Nhar il-Hadd, 3 ta' Ġunju 2007 - Solennità tat-Trinità Qaddisa, il-Papa Benedittu XVI, waqt Quddiesa solenni fil-Pjazza tal-Vatikan, gholla għall-ġieħ ta' l-artali (flimkien ma' tlett Beati ohra) lil Dun Ġorġ Preca, il-Fundatur tas-Socjetà tad-Duttrina Nisranija, *MUSEUM*.



Il-qoxra tal-ktieb fl-okkażjoni tal-Kanonizzazzjoni ta' San Ġorġ Preca

Għal din l-okkażjoni madwar 5,000 ruh minn Malta u Ghawdex, marru Ruma biex jassistu għal dan l-avveniment speċjali. Jien ukoll kelli x-xorti li mmur għal din il-Kanonizzazzjoni flimkien mal-habib tiegħi, Dun Antoine Borg, il-Viċi tal-Parroċċa tal-Mosta. Minkejja li waqt iċ-ċerimonja x-xita ma waqfet xejn, l-entuzjażmu ta' tant pellegrini, fosthom tagħna l-Maltin kien wiehed kbir.

Sacerdot predestinat

Dun Ġorġ tweled il-Belt Valletta, nhar it-12 ta' Frar 1880, qrib hafna tas-Santwarju u Bazilika tal-

Madonna tal-Karmnu. Missieru kien jismu Vincenzo u ommu Natalina, xebba Ceravolo. Huwa tghammed fis-17 ta' Frar fil-Knisja Parrokkjali tal-Madonna ta' Porto Salvo, il-Belt. Fl-1888 il-familja Preca marret toqghod il-Hamrun u kien hawn fejn irċieva l-Grizma ta' l-Isqof u ghamel l-Ewwel Tqarbina.

Darba, meta kellu xi 17- il sena, kien ghaddej mill-Mall tal-Floriana u ltaqa' ma' Dun Ercole li ghamillu din il-profezija: "Preca, inti għad tikber u nies li jirrispettaw 'l Alla jidhlu fil-familjarità miegħek u inti magħhom. Int għad issib xortik permezz tagħhom u huma għad isibu xortihom permezz tiegħek". Bhala Konfessur tiegħu kellu lil Dun Alwiġ Galea li miet fit-8 t'April 1905. Dun Ġorġ kien jirrakonta li wara mewtu kien deherlu Dun Alwiġ u qallu: "Lilek Alla għażlek biex tghallimlu l-poplu tiegħu".

U kien propju bejn l-1905 u l-1906 li Ġorġ Preca ltaqa' ma' grupp ta' żgħażaġh fil-Hamriun u hajjarhom jattendu għal xi laqgħat ta' tagħlim. Għażel lil wiehed minnhom, Eugenio Borg, u beda jispjegalu l-Iskrittura. Aktar tard dan Eugenio kellu jilhaq l-ewwel Superjur Generali tal-MUSEUM.

Is-'*Societas Doctrinae Christianae*' (Socjetà tad-Duttrina Nisranija) taf it-twaqqif tagħha bejn l-ahhar ta' Jannar u t-2 ta' Frar 1907. Izda d-data uffiċjali hija s-7 ta' Marzu 1907 meta kien ġie mikri f'post ċkejkien fi Triq Fra Diegu, il-Hamrun, fejn beda jlaqqa' ż-żgħażaġh. U Dun Ġorġ fassal akrostiku mill-kliem *M.U.S.E.U.M.* li hija għal '*Magister utinam sequator Evangelium universus mundus!*' li tfisser 'Mgħallem, li kien id-dinja kollha timxi fuq l-Evangelju'!

Dun Ġorġ tul hajtu, dejjem wera mhabba u devozzjoni lejn Marija Santissima. Ma kien jghejja qatt jitkellem fuqha jew jirrakkomanda d-devozzjoni lejha. Kellu devozzjoni speċjali lejn il-Midalja Mirakoluża u lejn il-labtu tal-Madonna tal-Karmnu, tant li kien Terzjarju Karmelitan.

Minn età żgħira ntefa' taht il-harsien tal-Verġni Marija, u kif se naraw f'din il-kitba, Marija Santissima

dejjem kienet mieghu u harsitu minn diversi perikli tul hajtu kollha.

Mehlus mill-għarqa

Kienet is-sena 1885, f'jum il-Festa tal-Madonna tal-Karmnu, meta s-seftura tal-familja Preca, hargitu flimkien ma' huh Amedew u ohtu Karmena għal passiġġata qasira n-naha tal-Port il-Kbir, lejn il-Baviera, fil-post li jgħidulu 'Taz-Żiemel'.

Dak iż-żmien Ġorġ kellu qrib il-hames snin u nofs. Ġara li lemah biċċa qasba f'wiċċ il-baħar u thajjar iġibha. Għall-ewwel staqsa lil huh biex jara jekk dan iġibhilux, iżda dan qallu biex iġibha hu.

Imma kif xehet riġlejh fuq wiċċ il-baħar baqa' niezel, u bil-kemm ma ghereqx. Is-seftura ntebhet minnufih u bdiet titlob għall-ajjut. B'xorti tajba wiehed barklor, jismu Mikiel, kien ġej bid-dghajsa tal-qdif mill-Kalkara. Minnufih dan qabeż il-baħar, qabad it-tfajjel Ġorġ u tellghu x-xatt. Wara haduh id-dwana biex inehhulu l-ilma li kien bela'. Żgur li l-Madonna, li f'jum il-festa tagħha salvatlu hajtu permezz ta' Mikiel il-barklor!

Dun Ġorġ kemm-il darba kien jirakkonta dan il-fatt u kien jgħid: "Jiena, bhal Mosè, ġejt salvat mill-għarqa".

Kienu għadew hafna snin minn din il-ġrajja, u darba wahda Dun Ġorġ kien għaddej minn quddiem id-Dar tas-Sorijiet *Piccole Suore* fil-Pjazza tal-Hamrun. Fil-bieb kien hemm wahda soru qed tistenna forsi jgħaddi xi Saċerdot, biex jidhol jassisti lil wiehed xih, li kien wasal fl-ahħar.

Billi nzerta li kien għaddej Dun Ġorġ, is-soru għajtlu u Dun Ġorġ dahal minnufih. Dak il-moribond kien Mikiel il-barklor, li hafna snin qabel kien salvah mill-għarqa.

Dun Ġorġ ferah hafna li ra lil Mikiel wara hafna snin anke issa fl-ahħar mumentanti ta' hajtu u bi kliem ta' hlewwa qallu: "Int lili salvajtmi mill-għarqa meta jien kont ċkejken u issa, is-Sinjura Alla ried li nassistik f'din is-siegha mportanti ta' hajtek".

Terzjarju Karmelitan

Billi Dun Ġorġ twieled qrib is-Santwarju tal-Madonna tal-Karmnu, żgur li minn età żgħira sema' hafna dwar id-devozzjoni lejn il-labtu tal-Karmnu u l-Ordni Karmelitan.

F'Lulju ta' l-1918, meta kellu 39 sena, inkiteb bhala Terzjarju Karmelitan u f'Settembru tas-sena ta' wara, għamel il-professjoni tiegħu u tawh l-isem ta' Fra Franco.

Tul hajtu hadem hafna biex ixerred id-devozzjoni



San Ġorġ Preca

lejn il-Madonna tal-Karmnu. Ried li l-membri kollha tal-MUSEUM, kif ukoll it-tfal, jiġu miktuba fil-labtu tal-Karmnu. Hu stess kien jikteb in-nies fil-labtu wara xi tahdita jew xi okkażjoni Mużewmina. Naturalment hu dejjem kien jilbes il-labtu mqaddes.

Tant xerred devozzjoni lejn il-Madonna tal-Karmnu, li l-Provincjal tal-Karmelitan ta' Malta - Patri Bernard Farrugia - fl-1951 talab lill-General ta' l-Ordni - Patri Kiljan Lynch - biex Dun Ġorġ jiġi affiljat ma' l-Ordni tagħhom, bhala apprezzament.

Fil-fatt Dun Ġorġ ġie affiljat ma' l-Ordni Karmelitana fit-22 ta' Jannar 1952. Bhala devot kbir tal-Madonna tal-Karmnu, Dun Ġorġ ried li fis-16 ta' Lulju, f'kull qasam tal-MUSEUM, jiġi ċelebrat programm speċjali f'għieh il-Vergni Marija, Omm u Ġmiel tal-Karmelu.

Il-Madonna tal-Bon Kunsill

Sa minn żoghżitu Dun Ġorġ kellu devozzjoni speċjali lejn il-Madonna tal-Bon Kunsill. Kienu l-Patrijiet Agostinjani li xerred id-devozzjoni lejn dan it-titlu Marjan madwar id-dinja.

Dun Ġorġ kemm-il darba rrakkonta lis-soċi tiegħu li meta kien għadu Saċerdot żagħżuġh, il-konfessur tiegħu heġġu biex ikun devot tal-Madonna tal-Bon Kunsill.

Darba kien ghaddej f'Hal Tarxien u f'hanut ta' regettier ra nkwadru żghir tal-Madonna tal-Bon Kunsill u xtrah b'erba' soldi. Dun Ġorġ kull meta kien jghaddi minn quddiemu, lill-Madonna kien isellmilha bil-kliem "Mater Boni Consilii, ora pro me".

Darba wahda persuna qajjem burraxka kontra tiegħu. Meta dahal id-dar Dun Ġorġ sellem lill-Madonna bhas-soltu. F'daqqa wahda sema' vuçi helwa u serena tghidlu: "*Serva silentium*" (żomm is-silenzju). Dun Ġorġ żamm din ir-regola tul hajtu kollha.

Sacerdot Marjan


Ghalkemm kien impenjat hafna fis-Socjeta' tal-MUSEUM, Dun Ġorġ sab hin u kiteb numru kbir ta' kotba ta' spiritwalità u talb mill-isbah.

Fost il-kotba tiegħu, insibu wiehed bl-isem ta' 'Lapidarju' li xtaq li jinqara fil-festi ewlenin tal-Madonna b'mod speċjali fil-15 t'Awwissu, f'jum il-festa ta' Santa Marija.

Fost il-kitbiet tiegħu fuq id-devozzjoni lejn il-Madonna, insibu dan il-kliem: "kif l-ikel imhawwar, imma minghajr melh, ma jinzilx, hekk hija l-hajja spiritwali, minghajr id-devozzjoni lejn Marija Santissima. Mela hu xxurtjat tassew min hu devot ta' Marija. Din hi grazzja li tinghata lil dawk li isimhom hu miktub fis-sema". Fir-regolamenti li kiteb ghas-Socjeta' tiegħu, Dun Ġorġ obbliga lis-soçi biex jghidu ta' kuljum hames posti tar-Rużarju u hmistax-il posta fil-festi principali tal-Madonna.

B'tagħlim mill-izjed sempliçi, kiteb kif il-poplu ghandu jirreċta r-Rużarju li kien isejjahlu "L-Ghaxxa l-izjed kbira u għall-qalb ta' Marija". Biex ikun ta' eżempju, ġieli mar f'xi qasam tal-MUSEUM, u qal ir-Rużarju flimkien mas-soçi tiegħu.

Fl-1923 kiteb l-isbah innu f'għieh il-Verġni Marija - '*Vestis Honoris*'. F'dan l-innu f'għamla ta' litanija, Dun Ġorġ xtaq li jlibbes b'libsa ta' għieh (kif ifisser l-isem) lill-Verġni Marija. Id-devozzjoni lejn il-Madonna kellha post speċjali fil-hidma sacerdotali ta' Dun Ġorġ. Fil-Verġni Marija kien isib il-ferh u l-faraġ tiegħu. Kollu hieni lil Marija kien jghidilha: "O Verġni Mbierka, inti kbira, u ikbar milli int donnu ma



Pittura ta' San Ġorġ Preca – xogħol il-pittur Ray Pitre li tinsab fil-kappella tas-Socjeta' u mhallsa mill-awtur innfisu

jistax ikun, meta Alla għażlek b'Omm vera u naturali tiegħu".

Il-Midalja Mirakoluża

Devozzjoni ohra li kellu Dun Ġorġ kienet lejn il-Midalja Mirakoluża. Kienet Santa Katerina Labourè, Soru Franciża tal-Karità, li wara diversi dehriet mill-Madonna, xerrdet id-devozzjoni lejn din il-Midalja li wara bdiet tissejjah 'Mirakoluża'.

Dun Ġorġ kien jemmen hafna fil-qawwa ta' din il-Midalja. Lil hafna li marru ghandu bi problemi, kien iqeghdom taht il-harsien tal-Madonna billi kien jaghtihom midalja halli jilbsuha.

Kien jixtieq li l-Maltin kollha jkunu miktubin f'din

il-Midalja u ta' spiss kien isemmi grazzi kbar li l-Madonna kienet ixxerred fuq id-devoti tagħha permezz tal-Midalja Mirakoluża. Ta' spiss ukoll kien jghid: "Ilbes donna, u ssib xortik ma' Alla u mal-bnedmin".

Dun Ġorġ feraħ hafna meta nhar it-23 ta' Frar ta' l-1958, tqieghdet l-ewwel gebla tal-Kappella li tagħmel parti mid-Dar Ċentrali tas-Socjeta' tal-MUSEUM fil-Blata l-Bajda. Din il-Kappella giet iddedikata lill-Madonna tal-Midalja Mirakoluża, li lejha Dun Ġorġ kellu tant devozzjoni. Però ma kellux ix-xorti li jara din il-Kappella titlesta.

Dun Ġorġ miet nhar il-Hamis, 26 ta' Lulju 1962 u ġie midfun fil-kripta taht din il-Kappella li baqgħet sal-gurnata tal-lum bhala monument haj tad-devozzjoni tiegħu lejn il-Midalja Mirakoluża. Huwa ġie beatifikat mill-Papa Ġwanni Pawlu II, f'Malta, fid-9 ta' Mejju 2001, li jahbat ukoll jum il-festa liturġika tiegħu.

Illum Dun Ġorġ jinsab għall-qima ta' l-artali, biex fuq l-eżempju tal-hajja qaddisa tiegħu, ahna nimxu 'l quddiem fil-mixja tagħna spiritwali u fid-devozzjoni tagħna lejn il-Verġni Marija, l-Omm t'Alla u s-Sultana tagħna.

SAN ĠORĠ PRECA, Sacerdot devot kbir ta' Marija Santissima, itlob għalina.

Referenzi:

Dun Ġorġ Preca - Hajja, Xhieda u Dokumenti, tliet volume, xogħol ta' Patri Alexander Bonnici OFM Konv.

Canonizzazione - Solennità della Santissima Trinità, Piazza San Pietro, 3 Giugno 2007.